



BirdLife Malta *leader* fil-qasam tal-edukazzjoni ambjentali

Tgħaddi l-esperjenza miksuba permezz ta' proġett li bdiet f'Malta fl-2014 lil eNGOs fil-Polonja u fl-Irlanda

Uffiċjali ta' BirdLife Malta din il-ġimgħa jinsabu fil-Polonja fejn qegħdin jgħaddu l-esperjenza miksuba f'Malta permezz ta' proġett ta' edukazzjoni ambjentali li BirdLife Malta ilha tħaddem b'suċċess għal dawn l-aħħar sentejn lil żewġ NGOs li jaħdmu fl-istess qasam fil-Polonja u fl-Irlanda.

L-inizjattiva 'Lifelong Learning through Nature' kienet tnediet f'Malta f'Settembru 2014 bl-iskop li jkun żviluppat programm ta' edukazzjoni ambjentali li jippromwovi l-importanza tat-tagħlim barra mill-klassi għal studenti ta' bejn il-5 u l-21 sena.

Fl-ewwel stadji ta' dan il-proġett, Malta serviet bħala mudell għall-pajjiżi l-oħra li qed jikkollaboraw f'din l-inizjattiva, u li issa se jadottaw ir-rizorsi u l-metodi li tħaddmu f'pajjiżna biex huma wkoll jiżviluppaw il-programmi tagħhom.

Għal dan il-għan delegazzjoni ta' BirdLife Malta f'dawn il-jiem tinsab f'Varsavja fejn qed tagħti preżentazzjonijiet dwar it-tħaddim tal-proġett lill-imsieħba f'din l-inizjattiva minn BirdWatch Ireland u mill-Polish Society for the Protection of Birds (OTOP) bl-iskop li r-rizorsi li ġew ippruvati f'Malta jiġu adattati għall-użu fl-Irlanda u fil-Polonja.

Imsieħba oħra importanti f'din l-inizjattiva hija r-Royal Society for the Protection of Birds (RSPB) tar-Renju Unit waqt li f'Malta l-proġett kellu wkoll l-appoġġ sħiħ tal-Ministeru tal-Edukazzjoni u x-Xogħol.

Bis-sapport finanzjarju tal-Kummissjoni Ewropea, l-investiment fuq din l-inizjattiva mifruxa fuq tliet snin – minn Settembru 2014 sa Awwissu 2017 – jammonta għal kwazi €254,000 u b'dawn il-flus qed jiġu żviluppati rizorsi u programmi li permezz tagħhom l-istudenti jingħataw aktar opportunitajiet biex jitgħallmu dwar id-dinja ta' madwarhom.

L-imsieħba f'dan il-proġett qed jibbenefikaw minn programm ta' edukazzjoni ambjentali sostenibbli li jista' jiġi attwat f'diversi forom – mill-edukazzjoni formali u informali sal-korsijiet ta' taħriġ vokazzjonali. Il-proġett għandu wkoll il-mira li, permezz ta' evidenza dokumentata, juri kemm hu importanti li t-tfal u

I-istudenti jirrelataw man-natura għas-saħħa, il-*well-being* u l-edukazzjoni tagħhom.

Dawn l-oġġettivi jintlaħqu b'koperazzjoni bejn il-pajjiżi involuti f'din l-inizjattiva fuq diversi livelli tal-qasam edukattiv, ewlenin fosthom l-edukaturi, li jaqsmu bejniethom b'mod kontinwu l-informazzjoni u jitgħallmu mill-esperjenzi ta' xulxin biex jizviluppaw riżorsi adattati għall-etajiet differenti.

L-edukazzjoni ambjentali llum hi pilastru ewlieni tal-ħidma ta' BirdLife Malta li bid-diversi programmi li tmexxi tilhaq 80% tal-istudenti tal-Primarja u għaddejja bil-proċess biex testendi din il-ħidma wkoll fl-iskejjel tas-Sekondarja. L-inizjattiva 'Lifelong Learning through Nature' hi eżempju mill-aktar prattiku ta' din il-missjoni ta' BirdLife Malta li għal darba oħra qed turi li hija *leader* f'dan il-qasam importanti.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Ritratti:

- 1 Rappreżentanti tal-imsieħba internazzjonali li qed jikkollaboraw f'dan il-proġett
- 2-3 Uffiċjali ta' BirdLife Malta qed jiltaqgħu mal-imsieħba l-oħra fil-proġett